

**REGIONAL NEWS UNIT**  
**AKASHVANI, GUWAHATI**  
0000000000

**Date :** 09-APR-2026

**Time :** 1800 HRS

***Assamese Evening Bulletin***

-----

- ১। ৰাজ্যৰ ১২৬টা বিধানসভা সমষ্টিত শান্তিপূৰ্ণভাৱে ভোটগ্ৰহণ সম্পন্ন। বিয়লি ৫ বজালৈ সামগ্ৰিক ভোটদানৰ হাৰ প্ৰায় ৮৪ দশমিক ৪—২ শতাংশ।
- ২। মহিলা আৰু শিশুৰ পুষ্টি সুনিশ্চিত কৰাৰ বাবে আজিৰে পৰা **অষ্টম পৰিপুষ্টি পমেক**।
- ৩। কাইলৈ ২০২৬ বৰ্ষৰ হাইস্কুল শিক্ষান্ত পৰীক্ষাৰ ফলাফল ঘোষণা। **আৰু**
- ৪। আই পি এল ক্ৰিকেট প্ৰতিযোগিতাত আজি কলকাতা নাইট ৰাইডাৰ্ছ আৰু লক্ষ্ণৌ ছুপাৰ জায়েণ্টছ মুখামুখি।

০০০০০

ৰাজ্যৰ ১২৬টা বিধানসভা সমষ্টিত প্ৰথমবাৰৰ বাবে এটা পৰ্যায়ত অনুষ্ঠিত ভোটগ্ৰহণ আনুষ্ঠানিকভাৱে অন্ত পৰিছে যদিও কেতবোৰ কেন্দ্ৰত এতিয়াও ভোটদান অব্যাহত আছে। নিৰ্বাচন আয়োগৰ তথ্য অনুসৰি ৰাজ্যখনত বিয়লি ৫ বজালৈ সামগ্ৰিক ভোটদানৰ হাৰ হৈছে প্ৰায় ৮৪ দশমিক ৪—২ শতাংশ। নৱ প্ৰজন্মৰ ভোটদাতাসকলৰ লগতে জ্যেষ্ঠ নাগৰিকসকলেও বিপুল হাৰত তেওঁলোকৰ গণতান্ত্ৰিক অধিকাৰ সাব্যস্ত কৰা পৰিলক্ষিত হয়।

ধেমাজি জিলাৰ তিনিটা সমষ্টিত বিয়লি ৫ বজা পৰ্যন্ত ৭৯ দশমিক ৪—০ শতাংশ ভোটদান হৈছে। যোৰহাট জিলাৰ চাৰিটা সমষ্টিত ৭৯ দশমিক ৯—৩ শতাংশ ভোটদানৰ তথ্য পোৱা গৈছে। যোৰহাটৰ জিলা আয়ুক্ত জয় শিৱানীয়ে যোৰহাট চৰকাৰী উচ্চতৰ মাধ্যমিক আৰু বহুমুখী বালক বিদ্যালয় আৰু বহুমুখী বালিকা বিদ্যালয় পৰিদৰ্শন কৰি ভোটগ্ৰহণ প্ৰক্ৰিয়াৰ বুজ লয়। মাজুলী সমষ্টিৰ অন্তৰ্গত ১৮৮টা ভোটগ্ৰহণ কেন্দ্ৰত বিয়লি ৩ বজালৈ ৮৩ দশমিক ৬—৭ শতাংশ ভোটদান হৈছে। ডিব্ৰুগড় জিলাৰ ছটা বিধানসভা সমষ্টিত বিয়লি ৫ বজালৈ ৮০ দশমিক ০—২ শতাংশ ভোটদান হোৱা বুলি নিৰ্বাচন বিভাগে প্ৰকাশ কৰিছে। এই সন্দৰ্ভত শেহতীয়া তথ্য জনাইছে আমাৰ ডিব্ৰুগড়ৰ সংবাদদাতা যাদৱ গগৈয়ে—

**ভইচকাষ্ট (যাদৱ গগৈ)**

গোলাঘাট জিলাত বিয়লি ৫ বজালৈ প্ৰায় ৮০ দশমিক ৯—৬ শতাংশ ভোটদান হৈছে। নগাঁও জিলাৰ ছটা বিধানসভা সমষ্টিত ৮৭ দশমিক ১—৮ শতাংশ ভোটদান হোৱাৰ বাতৰি আহিছে। মৰিগাঁৱতো বিয়লি ৫ বজালৈকে ৮৮ দশমিক ৯—৫ শতাংশ ভোটদান হোৱাৰ তথ্য পোৱা গৈছে।

শিলচৰত ভোটদানৰ শেহতীয়া তথ্য সন্দৰ্ভত এয়া আমাৰ সংবাদদাতা আঁখীৰাণী দাস—

**ভইচকাষ্ট (আঁখীৰাণী দাস)**

দৰং জিলাৰ তিনিটা সমষ্টিত প্ৰায় ৯০ দশমিক ৯—১ শতাংশ ভোটদান হৈছে বুলি আমাৰ সংবাদদাতাই জনাইছে। নলবাৰী জিলাত বিয়লি ৫ বজালৈ ৮৬ দশমিক ৮—৯ শতাংশ ভোটদান হয় বুলি জিলা নিৰ্বাচনী বিভাগে জনাইছে। কামৰূপ মহানগৰ জিলাৰ চাৰিটা সমষ্টিত ৫ বজালৈ সামগ্ৰিকভাৱে প্ৰায় ৭৬ দশমিক ৪—১ শতাংশ ভোটদান হোৱা বুলি আমাৰ সংবাদদাতাই জনাইছে। কামৰূপ জিলাত ভোটদানৰ হাৰ হৈছে ৮৬ দশমিক ৮—৭ শতাংশ। তামুলপুৰ জিলাৰ দুয়োটা সমষ্টিতে ভোটদাতাসকলৰ মাজত ব্যাপক উৎসাহ পৰিলক্ষিত হয়। বিজেপি

মিত্ৰজোঁটৰ প্ৰাৰ্থী বিশ্বজিৎ দৈমাৰী, ইউ পি পি এলৰ প্ৰাৰ্থী প্ৰমোদ বড়ো আৰু মিত্ৰজোঁটৰ প্ৰাৰ্থী ভিক্টৰ কুমাৰ দাসে ভোটৰ অধিকাৰ সাব্যস্ত কৰে। জিলাখনত বিয়লি ৫ বজালৈ ৮২ শতাংশ ভোটদান সম্পন্ন হয়। এই সন্দৰ্ভত এয়া আমাৰ সংবাদদাতা নয়নজ্যোতি দাস—

### ভইচকাষ্ট (নয়নজ্যোতি দাস)

চিৰাং জিলাৰ তিনিটা সমষ্টিত ৮৬ দশমিক ০—৬ শতাংশ ভোটদান হোৱাৰ তথ্য লাভ কৰা গৈছে। একেদৰে শ্ৰীভূমি জিলাত ৮৩ দশমিক ৩—৫ শতাংশ, শোণিতপুৰত ৮২ দশমিক ২—৩ শতাংশ, দক্ষিণ শালমাৰা মানকাচৰত ৯৪ দশমিক ০—৮ শতাংশ, বৰপেটাত ৯১ দশমিক ৯—২ শতাংশ, বঙাইগাঁৱত ৯১ দশমিক ৭—৭ শতাংশ আৰু গোৱালপাৰাত ৯১ দশমিক ৩—৪ শতাংশ ভোটদান হোৱা বুলি আমাৰ সংবাদদাতাসকলে প্ৰকাশ কৰিছে।

জ্যেষ্ঠ বিজেপি নেতা তথা মুখ্যমন্ত্ৰী ড০ হিমন্ত বিশ্ব শৰ্মাই জালুকবাৰীত সপৰিয়ালে ভোটৰ অধিকাৰ সাব্যস্ত কৰে।

দিছপুৰ সমষ্টিৰ কংগ্ৰেছৰ প্ৰাৰ্থী মীৰা বৰঠাকুৰ আৰু মধ্য গুৱাহাটীৰ বিজেপি প্ৰাৰ্থী বিজয় গুপ্তাই পুৰাত ভোটৰ অধিকাৰ সাব্যস্ত কৰে। কেন্দ্ৰীয় মন্ত্ৰী পৱিত্ৰ মাঘেৰিটাই যোৰহাটৰ জেইল ৰোড ক্লাবত ভোটদান কৰে। প্ৰাক্তন কেন্দ্ৰীয় মন্ত্ৰী তথা বঢ়মপুৰ সমষ্টিৰ বিৰোধী মিত্ৰজোঁটৰ প্ৰাৰ্থী ৰাজেন গোহাঁইয়ে আজি নগাঁও চহৰৰ দচন উচ্চতৰ মাধ্যমিক বহুমুখী বিদ্যালয়ৰ ভোটকেন্দ্ৰত ভোটদান কৰে। গোলাঘাটত বিজেপিৰ প্ৰাৰ্থী তথা মন্ত্ৰী অজন্তা নেওগে ভোটৰ অধিকাৰ সাব্যস্ত কৰিছে। নগাঁও জিলাৰ কলিয়াবৰ সমষ্টিৰ ৯৯ নম্বৰ অংগনৱাড়ী ভোটগ্ৰহণ কেন্দ্ৰত অসম গণ পৰিষদৰ প্ৰাৰ্থী কেশৱ মহন্তই ভোটদান কৰে। নলবাৰীৰ ছানকুছি হাইস্কুলৰ ভোটকেন্দ্ৰত বিজেপি প্ৰাৰ্থী জয়ন্ত মল্লবৰুৱাই আৰু যোৰহাটত বিজেপি প্ৰাৰ্থী হিতেন্দ্ৰ নাথ গোস্বামীয়ে ভোটদান কৰে। লোকসভাৰ কংগ্ৰেছৰ উপ-দলপতি তথা যোৰহাট সমষ্টিৰ প্ৰাৰ্থী গৌৰৱ গগৈয়েও গণতান্ত্ৰিক অধিকাৰ সাব্যস্ত কৰিছে। খোৱাঙত অসম জাতীয় পৰিষদৰ প্ৰাৰ্থী লুবীৰজ্যোতি গগৈয়ে ভোটদান কৰে।

চিৰাং জিলাত বিজনী বিধানসভা সমষ্টিৰ ইউ পি পি এলৰ প্ৰাৰ্থী কমলসিং নাৰ্জাৰীয়ে আজি বিজনী বিদ্যাপীঠ উচ্চতৰ মাধ্যমিক বিদ্যালয় ভোটকেন্দ্ৰত ভোটদান কৰে। ইউ পি পি এলৰ মুৰব্বী প্ৰমোদ বড়োৱেও ভোটদানৰ অধিকাৰ সাব্যস্ত কৰিছে।

পশ্চিম কাৰ্বি আংলং জিলাৰ আম্ৰি বিধানসভা সমষ্টিৰ বাছাপ' প্ৰাথমিক বিদ্যালয়ত বিজেপি প্ৰাৰ্থী ডাঃ হাবে টেৰাণে ভোটদান কৰে। শিৱসাগৰ সমষ্টিৰ বিধায়ক তথা সমষ্টিটোৰ ৰাইজৰ দলৰ প্ৰাৰ্থী অখিল গগৈয়ে আজি লখিমী নগৰ প্ৰাথমিক বিদ্যালয়ত ভোটদান কৰে। বিজেপিৰ বৰক্ষেত্ৰী সমষ্টিৰ প্ৰাৰ্থী নাৰায়ণ ডেকাই আজি মুকালমুৱাত পুৰাত ভোটদান কৰে। চিৰাং জিলাত চিদলী চিৰাং বিধানসভা সমষ্টিৰ প্ৰাৰ্থী ৰঞ্জিত বসুমতাৰীয়ে বেংতল বিক্ৰমপুৰ প্ৰাথমিক বিদ্যালয়ত ভোটৰ অধিকাৰ সাব্যস্ত কৰে। ধেমাজি জিলাৰ পশ্চিম গোগামুখ এম ই স্কুলৰ ভোটগ্ৰহণ কেন্দ্ৰত বিজেপি মিত্ৰজোঁটৰ প্ৰাৰ্থী ডাঃ ৰণোজ পেগুৱে ভোটদান কৰে।

০০০০০

কেৰালাম আৰু কেন্দ্ৰীয়শাসিত অঞ্চল পুডুচেৰীতো আজি বিধানসভা নিৰ্বাচনৰ ভোটগ্ৰহণৰ সামৰণি পৰিছে। কেৰালামৰ ১৪০টা আৰু পুডুচেৰীত ৩০টা সমষ্টিৰ বাবে এটা পৰ্যায়ত ভোটগ্ৰহণ কৰা হয়। কেৰালামত বিয়লি ৫ বজালৈকে ৭৫ দশমিক ০—১ শতাংশ ভোটদান হৈছে। ৰাজ্যখনৰ মুখ্যমন্ত্ৰী পিনাৰাই ভিজয়ন, বিৰোধী পক্ষৰ নেতা ভি ডি সাথিচন আৰু বিজেপিৰ ৰাজ্যিক সভাপতি ৰাজীৱ চন্দ্ৰশেখৰণকে ধৰি অন্যান্য নেতাসকলে তেওঁলোকৰ ভোটাধিকাৰ সাব্যস্ত কৰে। কেৰালামৰ ১৪০টা সমষ্টিৰ বাবে ৮৮৩ গৰাকী প্ৰাৰ্থী প্ৰতিদ্বন্দ্বিতাত অৱতীৰ্ণ হৈছে।

পুডুচেৰীত বিয়লি ৫ বজালৈ ৮৬ দশমিক ৯—২ শতাংশ ভোটদাতাই ভোটদানৰ অধিকাৰ সাব্যস্ত কৰে। ৰাজ্যখনৰ ৩০টা বিধানসভা সমষ্টিত ২৯৪ গৰাকী প্ৰাৰ্থী প্ৰতিদ্বন্দ্বিতাত অৱতীৰ্ণ হৈছে।

ইপিনে তামিলনাড়ুত একেটা পৰ্যায়ত হ'বলগীয়া আৰু পশ্চিমবংগত প্ৰথম পৰ্যায়ত হ'বলগীয়া বিধানসভা নিৰ্বাচনৰ মনোনয়ন প্ৰত্যাহাৰৰ আজি অন্তিম দিন। পশ্চিমবংগত দ্বিতীয় পৰ্যায়ৰ নিৰ্বাচনৰ মনোনয়ন দাখিলৰো আজি অন্তিম দিন। ৪ খন ৰাজ্য আৰু এখন কেন্দ্ৰীয়শাসিত অঞ্চলৰ ভোটগণনা অহা ৪ মে'ত অনুষ্ঠিত হ'ব।

০০০০০

মহিলা আৰু শিশু বিকাশ মন্ত্ৰ্যালয়ে আজিৰ পৰা পৰিপুষ্টি পষেকৰ অষ্টম সংস্কৰণ ৰূপায়ণ কৰিছে। দেশৰ পৰা পৰিপুষ্টিজনিত সমস্যা দূৰ কৰি সুস্থ ভাৰত গঢ়াৰ লক্ষ্যৰে এই কাৰ্যসূচীৰ আয়োজন কৰা হৈছে। এই কাৰ্যসূচীৰ অংশ হিচাপে এইবাৰ জীৱনৰ প্ৰথম ছবছৰত শিশুৰ মগজুৰ বিকাশ সৰ্বাধিক কৰাৰ ওপৰত গুৰুত্ব আৰোপ কৰা হৈছে। নতুন দিল্লীৰ বিজ্ঞান ভৱনত আয়োজিত এটা অনুষ্ঠানত এই পষেকৰ শুভাৰম্ভ কৰা হয়। এই সময়ছোৱাত শিশুৰ জন্মৰ পৰা প্ৰথম এহেজাৰ দিনৰ পৰিপুষ্টি নিশ্চিত কৰা, হিতাধিকাৰী সকলৰ মাজত পৰিপুষ্টি নিৰ্ণয়ৰ বাবে পৰ্যালোচনা কৰা, স্বাস্থ্য সন্মত জীৱনশৈলী গঢ়ি তুলি শিশুৰ মেদবহুলতা নিয়ন্ত্ৰণ কৰা আৰু সামগ্ৰিকভাৱে স্বাস্থ্য আৰু পৰিপুষ্টি নিশ্চিত কৰাৰ ওপৰত গুৰুত্ব দিয়া হৈছে। এই পষেকটোত দেশৰ অংগনবাড়ী কেন্দ্ৰসমূহত মাতৃ, অভিভাৱক, পৰিয়াল আৰু স্থানীয় সংগঠনসমূহৰ সহযোগিতাৰে বিভিন্ন কাৰ্যসূচী গ্ৰহণ কৰা হ'ব। ইয়াৰ ভিতৰত পুষ্টি পঞ্চায়ত, সজাগতামূলক অভিযান, খেল-খেমালিৰ মাধ্যমেৰে শিক্ষণ আৰু সুস্থ জীৱনশৈলী প্ৰসাৰৰ কাৰ্যসূচী লোৱা হ'ব।

০০০০০

অসম ৰাজ্যিক বিদ্যালয় শিক্ষা পৰিষদৰ অধীনত ১০ ফেব্ৰুৱাৰীৰ পৰা অনুষ্ঠিত হাইস্কুল শিক্ষান্ত পৰীক্ষাৰ ফলাফল কাইলৈ পুৱা ঘোষণা কৰা হ'ব। ফলাফলসমূহ [sebaonline.org](http://sebaonline.org), [resultassam.nic.in](http://resultassam.nic.in), [asseb.in](http://asseb.in) আদি ৱেবছাইটত উপলব্ধ হ'ব।

উল্লেখযোগ্য যে এইবাৰ হাইস্কুল শিক্ষান্ত পৰীক্ষাত মুঠ ৪ লাখ ৩৮ হাজাৰ ৫৬৫ গৰাকী পৰীক্ষাৰ্থী অৱতীৰ্ণ হৈছিল।

০০০০০

আই পি এল ক্ৰিকেট প্ৰতিযোগিতাত আজি কলকাতাৰ ইডেন গাৰ্ডেনছত হ'বলগীয়া এখন খেলত কলকাতা নাইট ৰাইডাৰ্ছ, লক্ষ্ণৌ ছুপাৰ জায়েণ্টছৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব।

০০০০০

সমাপ্ত